



Гэтая малітва кожны дзень яднае мільёны людзей ва ўсім свеце. Штодзённа а 15-й гадзіне, у час смерці Езуса, вернікі паўтараюць словы Вяночка – малітвы, прысвечанай таямніцы Божай міласэрнасці. Як і кожны вянок, ён з’яўляецца зборам малітваў, якія паўтараюцца пэўную колькасць разоў і адлічваюцца на пацерках. У цэнтры гэтай малітвы знаходзіцца таямніца мукі, смерці і ўваскрасення Езуса Хрыста. Той, хто моліцца Вяночкам да Божай міласэрнасці, звяртаецца да гэтай таямніцы як да крыніцы Божай ласкі, якая ацаліць свет і асобных людзей з граху і стану аддалення ад Бога. Найбольш распаўсюджаны Вяночак да Божай міласэрнасці быў перададзены с. Фаўстынай Кавальскай.

Гэты Вяночак у сваім асабістым аб’яўленні Езус Хрыстус прадыхтаваў св. сястры Фаўстыне Кавальскай у Вільні 13-14 верасня 1935 года. Ён з’яўляецца адным з практычных малітоўных шляхоў увядзення ў жыццё Касцёла паслання аб Божай міласэрнасці, апісанага Сястрой у “Дзённіку”. Уваскрослы Езус удзяляе з хвалебнай раны свайго Сэрца вадзі і кроў – сакраментальныя знакі новага жыцця і ачышчэння ад граху. † Адгавораны асабіста ці супольна Вяночак павінен дапамагчы хрысціянам паяднацца з Богам, няварнуцца і атрымаць дар ласкі, акая абуджае давер да Бога. Езус сказаў с. Фаўстыне, што міласэрнасць – гэта самая вялікая характэрная рыса Бога, і яна большая за Яго справядлівасць. А таксама, што тленнасць з’яўляецца часам звароту да Божай міласэрнасці, каб падрыхтавацца да дня Апошняга Суда, які будзе днём справядлівасці. Вяночак мае глыбокую святарскую рысу, бо вернікі як святары Новага Завету складаюць Богу Пасхальную ахвяру Баранка, адной асобы ў дзвюх натурах – боскай і чалавечай.

Каб заахвоціць людзей адгаворваць Вяночак да Божай міласэрнасці, Езус абяцаў удзяліць асаблівыя ласкі тым, хто моліцца гэтай малітвай. Усе абяцанні Езуса, звязаныя з Вяночкам, патрабуюць чытання гэтай малітвы ў паставе веры і даверу да Бога, выканання Яго волі, а таксама выканання міласэрных учынкаў адносна бліжніх.